



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

சனிக்கிழமை 06-01-2024



வளர்ச்சியின் வடிவம் கிளாம்பாக்கம்

வளர்ச்சியின் வடிவமாக இருக்கும் கிளாம்பாக்கம் பேருந்து நிலையத்தின்மீது அவதூறு பரப்பி தனது வகர் அரசியலை வெளிப்படுத்தி இருக்கிறார் ஒன்றிய அமைச்சர் எல்.முருகன்.

அழகானதும் - ஆக்கபூர்வமானதும் - பிரமாண்டமானதும் - பிரமிக்க வைக்கத் தக்கதுமான கிளாம்பாக்கம் பேருந்து நிலையத்தைப் பார்த்து பொதுமக்கள் அனைவரும் மலைத்துப் போய் நிற்கிறார்கள். சென்னையில் பன்னோக்கு மருத்துவமனையையும், மதுரையில் மாபெரும் நூலகத்தையும் அமைத்த மாண்புமிகு முதலமைச்சர் மு.க.ஸ்டாலின் அவர்கள் சென்னையில் அமைத்துள்ள கிளாம்பாக்கம் பேருந்து நிலையம், காலாகாலத்துக்கும் கோடிக்கணக்கான மக்களுக்குப் பயனளிக்கும் பேருந்து நிலையமாக அமையப் போகிறது; பொதுமக்கள் பாராட்டிக் கொண்டிருக்கிறார்கள்.

சென்னை பாரிமுனையில் நெரிசல் மிகுந்த பகுதியில் இருந்த பேருந்து நிலையத்தை மாற்றி - கோயம்பேட்டில் மாபெரும் பேருந்து நிலையம் அமைக்கத் திட்டமிட்டவர் முத்தமிழறிஞர் கலைஞர் அவர்கள். இதனையே மாதிரியாகக் கொண்டு அ.தி.மு.க. ஆட்சிக் காலத்தில் கிளாம்பாக்கம் பேருந்து நிலையத்தை உருவாக்கத் திட்டமிட்டார்கள். ஆனாலும் வேகமாக பணிகளைச் செய்யவுமில்லை, முழுமையான நிதியை ஒதுக்கவுமில்லை.

கழக ஆட்சி மலர்ந்ததற்குப் பிறகுதான் முழுமையாக நீதி ஒதுக்கீடு செய்யப்பட்டது. பணிகளை விசுவாசத்துடன் முதலமைச்சர் மு.க.ஸ்டாலின் அவர்கள். சென்னைப் பேருநகர் வளர்ச்சிக் குழு அமைச்சர் மற்றும் தலைவரான பி.கே.சேகர்பாபு. இதனை தனிக் கவனம் செலுத்தி உருவாக்கிக் காட்டி இருக்கிறார்.

393.74 கோடி ரூபாய் மதிப்பீட்டில் 88.52 ஏக்கர் பரப்பில் கிளாம்பாக்கத்தில் 'கலைஞர் நூற்றாண்டு பேருந்து முனையம்' அமைக்கப்பட்டுள்ளது. இதில் 6 இடைசம் சதுர அடி பரப்பளவில் கட்டடங்கள் அமைக்கப்பட்டுள்ளன. வெளியூர் செல்ல வசதியாக 215 பேருந்துகளை ஒரே நேரத்தில் நிறுத்தலாம். இரு சக்கர, நான்கு சக்கர பேருந்து நிலையம் அமைக்க இரண்டடுக்கு இடம் ஒதுக்கீடு செய்யப்பட்டுள்ளது.

இப்பேருந்து முனையத்தில் நகரும் படிக்கட்டுகள், மின் தூக்கிகள் உள்ளன. நாள்தோறும் சுத்தம் செய்ய இயந்திரத் துடைப்பான்கள் உள்ளன. குடிநீர் வசதி செய்து தரப்பட்டுள்ளது. உணவகங்கள், மருத்துவமனை, இலவசமருத்துவமையங்கள், கழிவறைகள், குழந்தைகளுக்குப் பாலூட்டிட அறைகள் அமைக்கப்பட்டுள்ளன. மாற்றுத்திறனாளிகள் பயணச் சீட்டு வாங்க குறைந்தளவு உயரம் கொண்ட பயணச் சீட்டு பெறுமிடங்கள் இருக்கின்றன. அவர்களுக்காக சக்கர நாற்காலிகள், தனிக் கழிவறைகள் இருக்கின்றன. திருநங்கையர்க்கு தனி கழிவறை வசதி உள்ளது. பயணிகள் தங்குவதற்காக ஓய்வறைகள் இருக்கின்றன. 100 ஆண்கள், 40 பெண்கள், 340 ஓட்டுநர்கள் தங்க ஓய்வறைகள் உள்ளன. கழிவுநீர் சுத்திகரிப்பு நிலையமும் உள்ளேயே உள்ளது.

சென்னைக்குள் இருந்து கிளாம்பாக்கம் வர உள்ளூர் பேருந்துகளை நிறுத்த 7 ஏக்கர் பரப்பளவில் 60 பேருந்துகளை நிறுத்தும் வசதியுடன் மாநகரப் பேருந்து முனையம் அமைக்கப்பட்டுள்ளது. இங்கே வந்து இறங்கி, வெளியூர் பேருந்துகளைப் பிடிக்க பயணிகள் செல்வதற்காக சுரங்கப் பாதையுடன் கூடிய மின் தூக்கி சுரங்கப் பாதைகள் அமைக்கப்பட்டுள்ளன. பேருந்துநிலையம் அருகேயில் நிலையம் அமைக்கத் திட்டமிடப்பட்டுள்ளது. 16 ஏக்கர் பரப்பில் பூங்கா அமைக்கப்பட இருக்கிறது. பேருந்து நிலையத்தில் இருந்து 7 கி.மீட்டர் தூரத்தில் புதிய ஆம்னிபேருந்துநிலையம் அமைக்கப்பட்டு வருகிறது. இவ்வளவு வசதிகளோடுதான் 'கலைஞர் நூற்றாண்டு பேருந்து முனையம்' அமைக்கப்பட்டுள்ளது. மாண்புமிகு முதலமைச்சர் அவர்கள் அதனைத் திறந்து வைத்துள்ளார்.

புரந்து விரிந்துவரும் சென்னையின் வசதிக்கு ஏற்ப இது அமைக்கப்பட்டுள்ளது. தலைநகரை நோக்கி வரும் தமிழ்நாட்டு மக்களின் தேவைக்கு ஏற்ப இது அமைக்கப்பட்டுள்ளது. இந்த பேருந்து நிலையத்தைப் பார்த்தவர்கள் பாராட்டி வருகிறார்கள். பயன்படுத்தியவர்கள் போற்றி வருகிறார்கள். இதுதான் ஒன்றிய அமைச்சர் முருகனுக்கு வயிற்றெரிச்சலாக இருக்கிறது.

2015ஆம் ஆண்டு முதல் மதுரையில் எய்ம்ஸ் மருத்துவமனை என்று சொல்லி, வாயால் வடை சுட்டு வரும் கூட்டத்துக்கு மருத்துவமனையை, நூலகத்தை, பேருந்து நிலையத்தை மூன்றாண்டு காலத்துக்குள் மளமளவென எழுப்பும் முதலமைச்சரைப் பார்த்தால் பொறாமை வரத்தானே செய்யும்? அதனைத்தான் அறிக்கையாக விடுத்துள்ளார், ஒன்றிய அமைச்சர் முருகன்.

அ.தி.மு.க. ஆட்சிக் காலத்தில் திட்டமிடப்பட்டதுதான் இந்தப் பேருந்து நிலையம் என்பதை தி.மு.க. அரசு மறைக்கவில்லை. 'நாங்கள்தான் திட்டமிட்டோம்' என்று சொல்லிக் கொள்ளவும் இல்லை. ஆனால் அ.தி.மு.க. ஆட்சியில் 90 சதவிகிதப் பணிகள் முடிந்து விட்டதாக ஒன்றிய அமைச்சர் முருகன் சொல்வது, பச்சைப் பொய் ஆகும். 2013 ஆம் ஆண்டு அ.தி.மு.க. ஆட்சி திட்டமிட்டது. 2021ஆம் ஆண்டு அந்தக் கட்சியின் ஆட்சி முடிந்தது. 9 ஆண்டுகளாக என்ன செய்தார்கள்? 2013ஆம் ஆண்டு அறிவித்த அ.தி.மு.க. அரசு, 2018ஆம் ஆண்டு தான் ஒப்பந்தம் கோரியது. 2019ஆம் ஆண்டுதான் பணிகளைத் துவக்கியது. 2021 தி.மு.க. ஆட்சிக்கு வரும் வரை 30 விழுக்காடு பணிகள்தான் முடிந்திருந்தன. அமைச்சர் முருகன் சொன்னதைப் போல, 90 விழுக்காடு பணிகள் முடிந்திருந்தால் அன்றைய முதலமைச்சர் பழனிசாமியே திறந்து வைத்திருப்பாரே!

கழிவறைக் கூடத்திலும், சுடுகாட்டுக்குள்ளும் அம்மா மருத்துவ மனையை அவசர கதியில் திறந்து கணக்குக் காட்டியவராச்சே பழனிசாமி. அவரா 90 விழுக்காடு முடிந்த பேருந்து நிலையத்தை விட்டே வைப்பார்?

'நாடாளுமன்றத் தேர்தலுக்காக உடனடியாகத் திறந்து விட்டார்கள்' என்கிறார் அமைச்சர். 2019ஆம் ஆண்டு நாடாளுமன்றத் தேர்தலுக்காக மதுரையில் ஒரு செங்கலை வைத்துவிட்டுப் போனார் பிரதமர் நரேந்திர மோடி. 2024 தேர்தல் வரப் போகிறது. செங்கல் களிமண்ணாச்சே தவிர, கட்டடம் ஆகவில்லை என்பதை மதுரைக்குப் போய் மாண்புமிகு முருகன் பார்க்க வேண்டும். 'வெறும், 'பாரத் மாதார்க் ஜோ'வை வைத்து நோயாளிகளுக்கு ஆபரேஷன் செய்ய முடியாது' என்பதை முருகன்கள் உணர வேண்டும்.


நாடாளுமன்றத் தேர்தல்:

தமிழ்நாட்டில் ஏற்பாடுகள்!

புதுடெல்லி, ஜன. 6 - தமிழ்நாட்டில் நாடாளுமன்றத் தேர்தல் ஏற்பாடுகள் குறித்து வருகிற 9 மற்றும் 10 தேதிகளில் ஆலோசனை கூட்டங்களை நடத்த தேர்தல் ஆணையம் முடிவு செய்துள்ளது.

தற்போதைய மக்களவையின் பதவிகாலம் மே மாதத்துடன் நிறைவடைகிறது. இதையடுத்து மக்களவைக்கு தேர்தல் நடத்துவதற்கான ஏற்பாடுகளை தேர்தல் ஆணையம் மேற்கொண்டுள்ளது. முதல் கட்டமாக ஆந்திரா மற்றும் தமிழ்நாட்டில் ஆலோசனை நடத்தலைமை தேர்தல் ஆணையர் முடிவு செய்துள்ளார். தலைமை தேர்தல் ஆணையர் ராஜீவ் குமார், தேர்தல் ஆணையர்கள் அனுபசுந்திர பண்டே, அருண் கோயல் ஆகியோர் ஜனவரி 7 மற்றும் 8 தேதிகளில் ஆந்திர மாநிலத்தில் ஆலோசனை கூட்டங்களை நடத்த முடிவு செய்துள்ளனர்.

இதைத்தொடர்ந்து தமிழ்நாட்டில் 9 மற்றும் 10 தேதிகளில் ஆலோசனை நடத்த இருப்பதாக தகவல் வெளியாகி உள்ளது.



புதுடெல்லியில் நேற்று முன்தினம் (04.01.2024) பிரதமர் நரேந்திர மோடி அவர்களை அவரது இல்லத்தில், இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் சந்தித்து உரையாடினார். அப்போது தமிழ்நாட்டில் ஜனவரி 19 முதல் 31ஆம் தேதி வரை நடைபெறவுள்ள 'கேலோ இந்தியா' இளைஞர் விளையாட்டு போட்டி 2023 க்கான துவக்க விழாவுக்கு அழைப்பு விடுத்தும், தமிழ்நாட்டின் வெள்ள நிவாரண நிதியை உடனடியாக வழங்கக் கோரியும் வலியுறுத்தினார்.

புதுடெல்லியில்

பிரதமர் மோடியை - அமைச்சர் உதயநிதி ஸ்டாலின் சந்தித்தார்!

“கேலோ இந்தியா” தொடக்க விழாவில் பங்கேற்க அழைப்பு!

புதுடெல்லி, ஜன.6-

டெல்லியில் பிரதமர் நரேந்திரமோடி அவர்களை அமைச்சர் உதயநிதி ஸ்டாலின் அவர்கள் நேற்று முன்தினம் (4.1.2024) மாலை சந்தித்து 'கேலோ இந்தியா' போட்டிக் கான அழைப்பிதழை வழங்கினார்.

'கேலோ இந்தியா' விளையாட்டு போட்டிகளை தமிழ்நாட்டில் நடத்த ஒன்றிய அரசு அனுமதி வழங்கியுள்ளது. தமிழ்நாட்டில் சென்னை, கோவை, மதுரை மற்றும் திருச்சி ஆகிய நான்கு நகரங்களில் 'கேலோ இந்தியா' போட்டிகள் நடைபெற உள்ளது. வருகிற 19-ஆம் தேதி தொடங்கும் 'கேலோ இந்தியா' போட்டிகள் 31-ஆம் தேதி வரை நடைபெறும் என்று அறிவிக்கப்பட்டுள்ளது.

பிரதமரின் இல்லத்தில் சந்திப்பு!

இந்நிலையில் பிரதமர் மோடி அவர்களை டெல்லி சென்ற தமிழ்நாடு இளைஞர் நலன் மற்றும் விளையாட்டு மேம்பாட்டுத்துறை அமைச்சர் உதயநிதி ஸ்டாலின் அவர்கள் சந்தித்தார். பிரதமர் மோடியின் இல்லத்தில் இந்த சந்திப்பு நடைபெற்றது.

அப்போது 'கேலோ இந்தியா' போட்டிக்கான அழைப்பிதழை பிரதமர் மோடி அவர்களிடம் அமைச்சர் உதயநிதி ஸ்டாலின் அவர்கள் வழங்கினார்.

போரிடர் நிவாரண நிதியை வழங்கக் கோரிக்கை!

'கேலோ இந்தியா' போட்டியின் தொடக்க விழாவில் பங்கேற்குமாறு பிரதமர் மோடி அவர்களுக்கு அமைச்சர் உதயநிதி ஸ்டாலின் அவர்கள் அழைப்பு விடுத்தார்.



புதுடெல்லியில் நேற்று முன்தினம் (04.01.2024) பிரதமர் நரேந்திர மோடி அவர்களை, இளைஞர் நலன் மற்றும் விளையாட்டு மேம்பாட்டுத் துறை அமைச்சர் உதயநிதி ஸ்டாலின் அவர்கள் சந்தித்து, தமிழ்நாட்டில் ஜனவரி 19 முதல் 31ஆம் தேதி வரை நடைபெறவுள்ள 'கேலோ இந்தியா' இளைஞர் விளையாட்டு போட்டி -2023' க்கான துவக்க விழா அழைப்பிதழை வழங்கினார்.

புதுடெல்லியில் பிரதமருடனான சந்திப்புகளுக்கும் கேலோ இந்தியா யுத் கேம்ஸ் 2023 குறித்தும் அமைச்சர் உதயநிதி ஸ்டாலின் அவர்கள் தமது 'எக்ஸ்' சமூக வலைதளப் பக்கத்தில் பின் வருமாறு குறிப்பிட்டுள்ளார்.

ஜனவரி 19, 2024 அன்று சென்னையில் நடைபெறவுள்ள கேலோ இந்தியா இளைஞர் விளையாட்டுப் போட்டியின் தொடக்க விழாவிற்கு இந்தியப் பிரதமர் நரேந்திர மோடி அவர்களை அழைத்த தில் மகிழ்ச்சி அடைகிறேன்.

தேவையான நடவடிக்கை எடுப்பதாக பிரதமர் உறுதி!

புதுடெல்லியில் முதலமைச்சர் அவர்களின் வேண்டுகோளின்படி தமிழ்நாட்டில் வெள்ளத்தால் பாதிக்கப்பட்ட மாவட்டங்களில் விரிவான

நிவாரணம், மறுசீரமைப்பு மற்றும் மறுவாழ்வுப் பணிகளை மேற்கொள்ள தேசிய போரிடர் நிவாரண நிதியை உடனடியாக வழங்குமாறு பிரதமரிடம் தமிழ்நாடு அரசின் சார்பில் கோரிக்கை விடுத்துள்ளேன்.

தேவையான நடவடிக்கைகளை எடுப்பதாக பிரதமர் உறுதியளித்தார்.

மேலும், தமிழ்நாட்டின் பொது முக்கியத்துவம் வாய்ந்த பல்வேறு விஷயங்கள் குறித்தும், குறிப்பாக தமிழ்நாட்டின் விளையாட்டுத் துறையின் பன்முக வளர்ச்சி குறித்து பிரதமருடன் கலந்துரையாடினேன்.

இந்தச் சந்திப்பின்போது, 2023-ஆம் ஆண்டுக்கான சி.எம். கேடயம் விளையாட்டு மற்றும் தமிழ்நாடு நடத்திய ஆசிய ஆடவர் ஹாக்கி சாம்பியன்ஷிப்பை வெற்றிகரமாக

நடத்தியதைக் காட்டும் (காபி டேபிள்) புத்தகத்தையும் பிரதமரிடம் வழங்கினேன்.

கேலோ இந்தியா யுத் கேம்ஸ் 2023, விளையாட்டுத் துறையில் தமிழ்நாட்டின் பெருமைமிக்க அமைப்பு திறன் மற்றும் புகழ்பெற்ற வரலாற்றை நினைப்பிக்க மற்றொரு நம்பிக்கைக்குரிய வாய்ப்பாக இருக்கும்.

இவ்வாறு தனது சமூக வலைதளப் பக்கத்தில் அமைச்சர் உதயநிதி ஸ்டாலின் அவர்கள் குறிப்பிட்டுள்ளார்.

ராகுல் காந்தியுடன் சந்திப்பு!

டெல்லியில் பிரதமர் மோடி அவர்களைச் சந்தித்த அமைச்சர் உதயநிதி ஸ்டாலின் அவர்கள், பின்னர் காங்கிரஸ் முன்னணித் தலைவர் ராகுல் காந்தி அவர்களையும் சந்தித்துப் பேசினார்.



விழுப்புரம் மாவட்டம் செஞ்சி பேரூராட்சியில் 6.74 கோடி ரூபாய் மதிப்பீட்டில் கட்டப்பட்ட அன்னை அஞ்சகம் அம்மாள் புதிய பேருந்து நிலையத்தினை நகராட்சி நிர்வாகத் துறை அமைச்சர் கே.என்.நேரு மக்கள் பயன்பாட்டிற்கு திறந்து வைத்தார். உடன் சிறுபான்மையினர் நலன் மற்றும் வெளிநாடு வாழ் தமிழர்கள் நலத்துறை அமைச்சர் செஞ்சி மஸ்தான், துணை சபாநாயகர் கு.பிச்சாண்டி, ஆரணி எம்.பி. டாக்டர் விஷ்ணு பிரசாத், பேரூராட்சிகளின் இயக்குனர் கிரண் குரவா, செஞ்சி ஒன்றிய பெருந்தலைவர் விஜயகுமார், பேரூராட்சி மன்ற தலைவர் மொக்தியார் அலி மஸ்தான் உள்ளிட்ட துறை சார்ந்த அலுவலர்கள், தி.மு.க. நிர்வாகிகள் உள்ளனர்.